

Daqqaqa Beltin mhux magħrufa fis-seklu 18

NOEL D'ANASTAS
B.LAIS (Melit.),
M.Mal.Stud. (Melit),
A. Mus. LCM

(L-ewwel parti)

Fil-bidu tas-seklu 18, il-parroċċa ta' San Pawl Nawfragu fil-Belt fi żmien il-parroku Dun Domenico Facciol STD (1651-1736) kellha madwar 4,850 resident.¹ Kienet fost il-parroċċi l-kbar li kien hawn Malta matul dak iż-żmien. Kellha wkoll fi ħdanha fost l-akbar numru ta' kleru. Il-knisja parrokkjali ta' San Pawl fil-Belt giet mgħollija għad-dinjità ta' Knisja Kolleġġjata fl-1733.

Il-Belt Valletta bil-port tagħha u r-residenza tal-Ordni ta' San Ġwann, kienet centru ta' amministrazzjoni, kummerċ, arti u kultura. Belt kosmopolitana fl-aqwa tagħha b'uħud mill-aqwa personalitajiet f'diversi oqsma ta' professjoni, familji nobbli u oħrajn meqjusa mhux daqshekk tal-alta soċjetà, kienu qed jimlew kull rokna tal-Belt. Magħhom ukoll numru kbir ta' persuni li kienu jaqilghu l-għajxien tagħhom mill-baħar u mill-flotta tal-Ordni. Fost dawn kien hemm ukoll numru kbir ta' mużiċisti u daqqaqa li fil-Belt sabu kif jaqilghu x'jieklu.

Matul is-seklu 18, il-knisja parrokkjali kienet għaddejja minn żvilupp importanti fit-tisbiħ u l-armar artistiku. Jixhed ukoll dan l-iżvilupp, il-festi ċelebrati bl-aktar mod solenni u dinjitużi kif hemm dokumentat fil-faxxikli tal-*Veneranda Lampada*, ir-rapport finanzjarju tal-introjt u n-nefqa mill-prokuraturi biex isiru l-festi, sew dik tal-Konverżjoni kif ukoll in-Nawfragju, u festi oħra żgħar imħallsa mill-fond tal-kappillan. Dawn id-dokumenti jinsabu fl-arkivju tal-parroċċa u anke fl-Arkivju tal-Kurja Arċiveskovili, fil-Furjana.

Il-*Veneranda Lampada* kienet l-aktar entità importanti li kienet tieħu ħsieb l-altar magġur u fost l-oħrajn kellha l-obbligu li żżomm il-lampier dejjem mixgħul u tieħu ħsieb bżonnijiet oħra, inkluż il-festa titolari, il-manutenzjoni tal-knisja, proġetti artistici u attività oħra. Dawn il-faxxikli huma ta' importanza kbira mhux biss għall-istorja tal-knisja u l-Belt, iżda għall-istorja ta' pajjiżna.

Minn dawn ir-reġistri johroġ tagħrif minn kienu l-*Maestri di Cappella* li mexxew il-mużika fil-festa u n-nefqa li swiet lill-prokuraturi, inkluż il-ħlas lill-organista u l-manutenzjoni tal-orgni, u d-daqqaqa fil-purċissjoni.

Tieg. Sr. Princ. B. D.	
C. Maria Pizano	55.
D. Grazia fig.	59.
C. Margherita fig.	53.
Natale fig.	8.
Rogolia fig.	6.
Anna fig.	2.
C. Siyeppe Sceri	27.
C. Caterina Mogl.	50.
onf. Vittoria Alvarey	11.
Vit. Carlino Costa	57.
e Antonia Mogl.	57.

L-Istatus Animarum tal-knisja parrokkjali tal-Madonna tal-Porto Salvo fil-Belt Valletta tal-1762. Natale Pisano kien għad kellu 8 snin u l-familja kienet toqgħod fi Strada Principale f'din il-parroċċa. (Arkivju tal-Katidral Metropolitan, Imdina)

Id-daqqaqa fil-purċissjoni jissemmew fir-rendikont tal-festa fil-bidu tas-seklu 18. Fir-reġistru tal-*Veneranda Lampada* tal-prokura ta' Dun Pietro Facciol (1639-1712) u Gio. Battista Dorel ta' bejn Mejju tal-1699 u April tal-1707, insibu ħlas mogħti lid-daqqaqa waqt il-purċissjoni. Fl-1702 u fl-1706 hemm imniżżel li t-trumbettieri thallsu sitt tari "6 tari alli trombettieri portati nella processione del detto Santo".² Għall-festa tas-snin 1705 u 1707 il-ħlas kien ta' erba' tari.³

Is-snin amministrattivi ta' bejn Settembru tal-1722 u Awwissu tal-1726, il-prokura kienet f'idejn Dun Michele Aquilina u l-Baruni Isidoro Viani. Id-daqqaqa tat-trombi fil-vespri u l-purċissjoni kienu thallsu bejn tmienja u għaxar tari.⁴

Kienet drawwa li dawn id-daqqaqa tat-trombi, tnabar, fifri u xi strumenti oħra kienu jdoqqu fil-purċissjonijiet madwar Malta. In-numru tagħhom kien ivarja minn żewġ daqqaqa għal anke aktar minn sitta. Generalment dawn id-daqqaqa kienu jingiebu mill-Belt.

Id-daqqqa fuq ix-xwieni tal-Ordni ta' San Ġwann


Fuq ix-xwieni tal-Ordni ta' San Ġwann konna nsibu numru ta' daqqqa tat-tnabar u l-fifri u daqqqa ohra tat-trombi, oboe u klarinetti kif ukoll dak li jzomm ir-ritmu tal-qdif. L-Ordni ta' San Ġwann minn dejjem ħabrek li jiġu mgħallmin dawn l-istrumenti lil kull min ikun irid, saħansitra lin-nies tač-čorma u l-iskjavi.⁵ Dawn kienu jingħaqdu flimkien u jagħtu sehem f'xi okkażjoni speċjali u dik rikreattiva. Maż-żmien, din ix-xorta ta' mużika bdiet taqbad l-art f'okkażjonijiet ta' ferħ, festi u purċissjonijiet.

Ir-reġimenti, il-flotta u kull bastiment navali kellhom banda tagħhom kif fil-fatt kellha l-armata Torka. Ma kenitx xi banda b'ħafna strumenti, iżda kienet biżżejjed biex taqdi l-ħtiġijiet tal-istess bastiment kif ukoll f'ċirkustanzi mhux tas-soltu. Dan ukoll jikkonfermah Antonio Bosio fejn jagħti deskrizzjoni x'sab il-Granmastru Pierino del Ponte meta fl-1534 tela' fuq wieħed mix-xwieni tal-Ordni.⁶ Fl-1603, il-Kapitlu Ġenerali ddeċieda li jdaħħal fuq il-Capitana u fuq xwieni ohra xi daqqqa tal-klarinet u daqqqa tat-trombi.⁷ Dawn id-daqqqa wkoll kienu jdoqqu fil-Palazz tal-Gran Mastru. Fost dawn kien hemm Nicola u Claudio Tedesco mill-Belt attivi fis-seklu 18.⁸

Fis-seklu 19, dawn id-daqqqa tal-pifara u tamburo kienu nies tar-reġimenti Ingliżi. Tul l-istess seklu, in-numru ta' strumenti żdied, meqjusa bħala l-ewwel formazzjoni bikrija ta' banda kif nafuha llum.⁹

Minn setghu kienu dawn id-daqqqa?

Jidher li fis-seklu 18 fuq ix-xambekk San Pietru kien hemm tamborlino u pifaro.¹⁰ Fl-istess



Diversi daqqqa li kienu attivi fuq il-bastimenti tal-Ordni ta' San Ġwann fis-sittinijiet tas-seklu 18. (Biblijoteka Nazzjonali)

żmien fuq il-bastiment *San Giovanni* kien hemm ekwipaġġ ta' 169 ruħ, fosthom erba' daqqqa tat-tromba, tnejn minhom kienu Simone Tedesco u Giuseppe Bonetti; żewġ daqqqa tat-tambur Carlo Saliba u Giuseppe Ganado, u l-pifaro Paolo Arnaud.¹¹ Fuq is-*Santa Teresa* kien hemm it-tamborlino Francesco Borg u l-pifaro Antonio Fabri.¹²

Fl-4 ta' Frar 1762 numru ta' daqqqa tal-flawt u t-tambur tħallsu bejniethom 14-il skud. Il-lista kienet tinkludi lil Francesco Borg u Giuseppe Ganado li f'dak iż-żmien kienu jdoqqu t-tambur fuq il-bastiment *San Giovanni*. Jissemew Pasquale Uberrattiv fuq il-bastiment *San Antonio*; Carlo

Saliba u Silvestro Borg idoqqu t-tambur fuq ix-xambekk *San Paolo* u *San Pietro* rispettivament. Magħhom hemm ukoll imniżżel l-isem ta' Paolo Arnaud.¹³

Fil-forti ta' Sant Iermu kien hemm banda. Fl-1794, din il-banda kienet iffurmata minn Gioacchino Pavia li kien tamborlino maggiore fil-gwardja tal-Gran Mastru, l-aħwa Simone u Carlo Tedesco li kienu jdoqqu tromba di caccia, Pietro Rizzo ta' nazzjonalità Kalabresa li jdoqq il-fagott, u Giuseppe Serena magħruf ukoll bħala Sinerco li kien idoqq is-serpentone,¹⁴ kollha residenti fil-Belt u kollha litterati.¹⁵ Jidher li l-bandisti fil-Forti Sant Iermu kienu mużiċisti tajba, uħud minnhom

Die 21. April 1764.

Dictum Simonis Tedesco de
Civitate Valletta subum medio eius
iure p. facta sive iure in un. bus
Pencil Dei J. P. D. Sept. 1764
ut infra

Sig. mi chiamo Simone Tedesco sono figlio legittimo
enato di Salvatore Tedesco ed Anna giug. nacqui
in questa Città Valletta ho l'età d'anni vent'uno incirca.
E vanti mesi in circa sono in rotte in qualità di
Trambetta in serviz. della nave e Comandante di
questa S. Reliz. ne collegates navigat sino l'ultimo
viaggio fatto per Lisbona e non feci altre navigazioni
Eppure vossi in Stato libero e bramo accasarmi, perciò
fo infra per l'oppna banda
Quitul

L-istqarrija tal-istat liberu minn Simone Tedesco, iben Salvatore mill-Belt Valletta. Dokument iddatat 11 ta' April 1764. Simone Tedesco kien idoqq it-trumbetta fuq il-bastiment tal-Kmandant tal-Ordni ta' San Ġwann. (Arkivju tal-Katidral Metropolitan, Imdina)

studjaw il-mużika barra l-pajjiż. Fil-fatt, fl-1778, Pietro Rizzo, Grieg mir-Renju ta' Napli li kellu 36 sena li kien idoqq it-tromba fuq il-vaxxell tal-Ordni, għal xi snin kien tgħallem it-tromba di caccia f'Napli "per impararei il suono della tromba di caccia." Wara kien telaq lejn il-belt t'Agosta.¹⁶

Id-daqqaqqa jissem mew ukoll fil-Battaljun tas-Samra fi żmien l-imblokk kontra l-Francizi, magħmul minn numru ta' Żebbuġin li kellhom iħarsu l-wita ta' San Ġuzepp (illum il-Hamrun) kif ukoll kellhom f'idejhom l-gholja magħrufa bhala Tas-Samra, post l-aktar importanti minħabba

l-qagħda strategika tagħha fil-mixja 'l quddiem għas-suċċess ta' dan l-imblokk. Fl-aħħar paġna tal-manuskritt *Battaglione di Casal Zebbug di Guarnigione dell'Samra* miktub fl-10 ta' Novembru 1799, hemm imniżżel l-isem tas-surmast – Capo Banda – Giuseppe Calabrese u 11-il bandist li kien jinkludu żewġ daqqaqqa tat-tambur.¹⁷ Id-daqqaqqa ta' dan il-battaljun kienu Luigi Galea (strument mhux speċifikat), Pasquale Galea, Vincenzo Bertucci, Gio. Batta Madiona, Pasquale Buttigieg li lkoll kienu jdoqqu l-klarinetta filwaqt li Giuseppe Carbonese, Ferdinando Bonnici, Antonio Bonnici, Antonio Arrighi kienu

jdoqqu t-tromba. Iż-żewġ daqqaqqa tat-tambur kienu Giuseppe Psaila u Antonio Dodo. Minn studju li sar s'issa ma jidherx li kien hemm xi banda oħra fil-kampijiet li kienu qedgħin jiċċirkondaw il-Belt u t-tlett ibliet tal-Kottonera. Mill-istatus animarum ta' Haż-Żebbuġ, Siggiewi u tan-Naxxar li kien jagħmel ukoll ma' dan il-battaljun, ma nsibux l-ismijiet ta' dawn id-daqqaqqa. Żgur li familji b'kunjomijiet bħal Arrighi, Bertucci, Calabrese, Carbonese u Dodo kienu aktar komuni fl-ibliet tal-port.¹⁸

Il-kunjom Arrighi jissemma wkoll f'każ li nstema' fit-Tribunal tal-Inkwizizzjoni

quddiem l-inkwiżitur Monsinjur Giulio Carpegna (1793-1798). Ċertu Raimondo Arrighi, iben Francesco kien idoqq it-tambur iżda wara kien sar suldat fuq il-galera *La Magisteriale* tal-Ordni. Huwa kien deher quddiem l-inkwiżitur biex jixhed fuq Pasquale Inguanez akkużat bi kliem eretiku. Fil-każ jissemma wkoll ċertu Salvatore Cascioli mill-Belt ukoll li bħal Arrighi kien tamburro iżda wara kien sar suldat fuq il-bastiment San Nikola. It-tnejn kienu illiterati.¹⁹

Natale Pisano kien il-*Capo Banda della Navi per stromenti di fiato*. Niltaqgħu miegħu f'servizz

tal-mużika li kien ta fil-festa tas-Salib fil-Belt nhar it-3 ta' Mejju 1782. Għaxar snin qabel, Natale Pisano, iben Carmino u Maria mill-Belt jistqarr għall-istat liberu tiegħu. Jgħid li kellu 18-il sena u kien klarinettista fuq il-vaxxell tal-Ordni – “*sono Primo Clarinetto della nave di questa S. Rel.*”²⁰ Fi tfulitu, Natale Pisano kien joqgħod fi Strada Principale fil-parroċċa tal-Porto Salvo l-Belt.²¹ Fl-istess inħawi kien hemm toqgħod il-familja tal-organari magħrufa Pietro u Gaetano Turiglio.²²

Fr-registri tal-fratellanza tas-Salib fil-Belt jissemma wkoll ċertu

Vincenzo Cumbo li fl-1784 thallas tliet skudi għas-sehem tiegħu fil-festa tas-Salib.²³ Vincenzo Cumbo kien iben Antonio, it-tnejn mużiċisti mill-Belt. Fl-1721, Antonio Cumbo, iben Giuseppe kellu 50 sena, bi professjoni ta' 'suonatore' u kien litterat.²⁴ Fl-1778, Vincenzo jikkonferma li kellu 25 sena u kien idoqq il-Buo.²⁵

It-tieni parti ta' dan l-artiklu se jkun iffukat fuq il-familji mużikali ta' Arnaud u Tedesco, kif ukoll daqqaqa ta' nazzjonalità barranija li kienu jaħdmu u jgħixu fil-Belt Valletta matul is-seklu 18.

Referenzi u Noti

1. Fl-1717 Dun Domenico Faccioli niżżel total ta' 4846 resident fil-parroċċa tiegħu. Arkivju tal-Katidral, Mdina, ACM Misc 193/11, f.35. Dwar il-bijografija ta' Dun Domenico Faccioli u qassisin oħra tas-seklu 17 ara V. Borg, *The Maltese Diocese during the Seventeenth Century (Melita Sacra III)*, Malta 2015.
2. Arkivji tal-Kurja Arċiveskovili, Floriana, *Conto che rondono li Procuratori Don Pietro Faccioli e Gio Battista Dorel della procura della Ven. Chiesa Parrocchiale di S. Paolo in Valletta, 1 Maggio 1699 – 30 Aprile 1707*, pp.24, 27
3. Ibid., pp.25, 27
4. Arkivju tal-Kurja Arċiveskovili, Floriana, *Conto del Dr. D. Michele Aquilina e Barone Isidoro Viani della procura della chiesa parrocchiale di S. Paolo Appostole della Valletta per loro amministrata del primo Settembre 1722 sino Agosto 1726*, pp.36, 38
5. J. M. Wismayer, *The Fleet of the Order of St John*, Malta 1997. p.18. N(ational) L(ibrary) of M(alta), A(rchives) of the O(rder) of M(alta), 1934a, f.25. Hajr lil Joseph Muscat mir-Rabat, illum mejjet, li għoġbu jwassali din ir-riferenza u referenzi oħra meħuda mill-Arkivju tal-Ordni ta' San Ġwann fil-Librerija Nazzjonali fil-Belt.
6. Antonio Bosio, *Dell'Istoria della Sacra Religione et Ill.ma Milititia di S. Giovanni Gerosolimitano, Tomo III*, p.138
7. Wismayer, p.25
8. NLM, AOM, 1000, p.148
9. Ara N. D'Anastas, *Id-Daqqaqa fil-Festi Tagħna fis-Seklu 18*, fil-programm tal-festa maħruġ mis-Socjeta Filarmonika Nicolò Isouard, Mosta 2008, 79-83
10. Wismayer, p.282
11. Ibid., p.268
12. Ibid., p.254
13. NLM, AOM 1826, f. 827
14. *Serpentone* huwa strument mużikali tan-nifs, normalment tal-injam twil madwar żewġ metri u nofs li minħabba dan it-tul kien ikollu forma ta' ċrieki (qisu serp imkebbeb). Kien jipprovi noti baxxi f'kumpless mużikali li baqa' jintuza l-aktar fil-knejjes u baned militari sal-bidu tas-seklu dsatax. Ara J. Vella Bondin, *Il-Mużika ta' Malta sa l-aħħar tas-Seklu Tmintax*, Malta 2000, p.55.
15. Arkivju tal-Katidral, Mdina. A(rchivum) I(nquisitionis) M(elitensis), Proc. Crim. 137, ff.19-26
16. Arkivju tal-Katidral, Mdina. C(uria) E(piscopalis) M(elitensis), A(cta)O(riginalia) 335 (1778), f.310
17. C.Testa, *The French in Malta (1798-1800)*, Malta 1997, p.693
18. N. D'Anastas, *Mużiċisti u kompożituri Żebbuġin*, Programm tal-Festa ta' San Ġuzepp, Haż-Żebbuġ, 1999. pp.161-167
19. AIM, Proc Crim. 136, Case 27, ff.222-233. Referenza mgħoddija lili minn Tony Camenzuli.
20. Natale Pisano kien qed jixhed għal 'stat liberu' ta' Pasquale Grazio ta' 40 sena mill-Belt li wkoll kien idoqq ma' Pisano fuq l-istess vaxxell. Cf. CEM AO 332 (1772), ff.438-439v.
21. Fl-iStatus Animarum tal-1762 tal-Parroċċa tal-Porto Salvo fil-Belt, Natale Pisano imniżżel li kellu 8 snin, iben Maria (55 sena). Fl-istess dar kien hemm joqgħodu Grazia (19), Margerita (13), Rosalia (6) u Anna (sentejn). Il-missier mhux imniżżel. Cfr. CEM St. Anim. Vol.29 (Porto Salvo, Valletta 1762), f.40v.
22. Ibid., f.41
23. G. Aquilina, *Il-Ġimgħa l-Kbira tal-Belt*. Malta 1986. Aquilina jagħti riferenza dwar il-mużika fuq ix-xwieni tal-Ordni ta' San Ġwann b'riferenza għall-istudju ta' Joseph Muscat, espert fl-istorja marittima u xwieni ta' żmien l-Ordni.
24. Antonio Cumbo kien xehed għal stat liberu ta' Epifanio Cornaro. Cf. CEM, AO 627 (1721), f.129
25. CEM, AO 336 (1778), f.76